



GINJAW KOMITI
WUNPAWNG MUNG DAN SHANGLAWT HPUNG
SHARE SHAGAN MASAT NINGHTOI MUNGGA

2026 ning, August Shata (10) ya.

Hkawp;-

Mungchying mungshawa ni, Mungdan sha ni hte Rawt Malan magam gun ni yawng a n'tsa e Hpan wa Karai kaw na ngwi pyaw simsa ai shaman chyeju ni hkam la lu mu ga ngu shaman ga shawng tsun shana dat nngai.

Dai ni na ninghtoi hta Wunpawng Amyu sha ni hte Mungdan sha ni lawt lu na matu tinang a asak pyi ap nawng kau ai du hkra kaba dik ai myu tsaw, mung tsaw Share Shagan ni a lam myit dum sumru yu let, Share Shagan ni yawng hpe hkungga jaw, masat masa galaw nga nngai.

Nu, Wa mungchying sha ni yawng mung myit dum manu shadan hkungga jaw nga na re ngu kamhpa nga ai.

Rawt malan aten galu wa ai hte maren asak wenyi hte hkumhkrang grai law hkra ap nawng mat wa sai hpe myit dum dat shagu ngai na masin salum hta n dang hkam sha na daram Ahtu-Machyi nga nngai.

Anhte myit mada ra sharawng ai mungshawa hta shadip jahpang ai ahkang aya hte Awm dawm ai ahkaw ahkang lu la na matu gaw mungdan kata na Rawt Malan nga ai wuhpung ni yawng bungpre ai pandung hpe tek jum ra ai.

Htingbu mungdan ni hte Mungkan mungdan kaba ni, Mungkan wuhpung wuhpawng ni a madi shadaw ai lam hpe lu la ra ai hte rawt malan ai magam yi ngam hpe mung ninggam hte ninggam tsang sharawt nna shawng de sit sa wa lu ra ai.

Ndai zawn re ai masa ni a majaw, aten galu laknak lang rawt malan nga ai Amyu Sha Rawt Malan Hpung ni sha n-ga NUG, CRPH ni hte mung lata gindun let Mungkan a mungmasa pinra de dandawng ai hku pru sa wa lu na matu n'gun kaba hte masing jahkrat let jawm galaw nga ga ai.

Amyu sha shagu gaw tinang a gam maka hpe tinang nan dawdan ahkang lu na matu ဖက်ဒရယ် ဒီမိုကရေစီပြည်ထောင်စု ပေါ်ထွန်းရေးဦးဆောင်ကောင်စီ - SCEF ngu ai hpawng chyawm lam hta Mungmasa, Hpyen masa lam ni n hkring n sa jawm shakut nga ga ai.

Mungdan sha ni hte Wunpawng Amyu sha ni yawng myit ung ang lam n nga ai sha madi shadaw n'gun jaw sa wa ga ngu aja awa ga saw dat nngai.

Hpyen gumshem masa hpe dawm kau lu na matu shakut shaja nga ai aten laman hta anhte amyu sha ni tinang nan gawgap la ra ai bungli lami laman law law nga ai hpe mung myit dum ra nga ga ai.

Rawt malan majan a majaw mung, hkam kaja lam madang naw grit nem ai majaw mung, Nanghpam malu masha tsin-yam a majaw mung, makam masham hte htunghking lailen tara ni a majaw mung, Wunpawng Amyu sha ni lani hte lani masha jahpan yawm wa nga ai gaw myit tsang hpa lam langai mi rai nga ai.

Masha shagu hkam kaja asak galu hkra sadi sahka let nga pra sa wa ga. Nanghpam malu masha ni hpe tsep kawp koi gam lu hkra shakut shaja sa wa ga. Makam masham tara hte htunghking lailen tara ni hpe manu shadan hkan sa ai kata e mayaw htinggaw de ai lam, kashu kasha shangai shaprat mayat maya bau maka ai lam ni hpe amyu sha lit kaba langai hku galaw sa wa ga.

Dai ni na aten hta lit la woi awn nga ai Wunpawng Mungdan Shanglawt Hpung, Ginjaaw Komiti gaw Asak, Du, Baw arang shatai ra ai laknak lang rawt malan hkrun lam hpe aten chyinghkraw kadun hte lai di lu na matu lam magup hku myit yu nna woi awn jasat nga ga ai.

Share Shagan langai hpra hpe hkungga jaw nga ai aten hta myiprwi hkrat let masin machyi nga ga ai. Dinghku nta masha ni a yawm madai ai lam hpe mung mu lu, na lu nga ga ai.

Myiprwi, Sai, Salat hte Asak hpe ap nawng let lawt lu lam shakut nga ai aten hta Mungdan sha ni hte amyu sha ni yawng gaw hpyen gumshem lailen ru jung ngang grin nga lu na lam ni kaw n shang lawm ga. Ya jang koi yen mu. Tengman ai lam hta rau tsap nga ga ngu nna kalang mi bai kahtap htet shana dat ai.

Hpyen gumshem lailen hpe shangang shakang lawm ai ni a n'tsa e tara jeyang ai n'htoi du wa na re.

Rawt malan majan ten hta ap nawng mat sai Share Shagan ni a wenyi ni hte gumshem ai hpyen hpung ni a majaw si hkrum mat ai mungshawa ni a makyin jinghku dum nta masha ni a akyu hpyi madai ai nsen gaw nanhte a n'tsa e ari ahpri hkrum hkra wa na re hpe myit dum nga mu. Lawan myit malai lu let myiman gayin wa marit ngu tsawra myit hte shadum dat nngai.


Dai ni na Masat Ninghtoi hta Myen Mung Hpyen Asuya hpe mung numhtet dat mayu nngai.

Mungmasa a majaw byin pru wa ai manghkang hpe mungmasa ladat hku hparan jasan la na matu myit dawdan ra ai. Tinang galaw ai bungli ni gaw jaw na sai ngu myit ai raitim, mungshawa law malawng n hkap la lu ai rai yang bai nhtang myit yu ra ai. Sharai la ra ai lam ni hpe aten garai n hpang hkrat shi yang sharai la na matu tsun shana mayu nngai.

Mungshawa hpe gap masat galaw ai ladat, mungshawa hpe ninggang shatai ai ladat ni hpe koi gam ra ai. Masha shagu a asak hpe manu shadan ra ai lam mung tsun shalawm mayu ai.

Hpyen gasat gala ai lam hta hkan sa ra ai hpyen tara ni hpe tup hkrak hkan sa ra ai ngu nna mung tsun shana mayu ai.

Dai ni, dai na ndai ahkying aten kaw nna gaw Mungdan hte Mungdan sha ni yawng a shakut shaja ap nawng daw jau ai lam ni, Share Shagan ni a asak wenyi ap nawng daw jau sai lam ni, dum nta masha ni a akyu hpyi jahtau ai nsen ni hpe na ya let dip da ai lam mahkra kaw na lawt lu ai aten ahkying shadu ya rit law... ngu, Ngai kamhpa ai Hpan Wa Karai Kasang kaw myit kraw salum mahkra hte akyu hpyi let, dai ni na Share Shagan Masat Ninghtoi Mungga hpe hpungdim dat dat nngai.



10/8/2026

Du Daju Jum Nban La

Wunpawng Mungdan Shanglawt Hpung Ginjaw Komiti Tingnyang Up

Wunpawng Mungdan Shanglawt Kongsì Ningbaw

Wunpawng Mungdan Shanglawt Hpyen Dap Dap Up Daju